

ഒരു അഗ്നി മതിൽ-സാക് പുനൻ

WFTW Malayalam 3 July 2011

www.jeevamozhikal.org

സെഖര്യാവ് 2:5 ൽ ദൈവം പറയുന്നു “ഞാൻ തന്നെ യെരൂശലേമിന് (സഭയ്ക്ക്) ചുറ്റും ഒരു അഗ്നിമതിലായിരിക്കും”. സഭയ്ക്ക് ലോകപ്രകാരമോ ഏതെങ്കിലും പ്രത്യേക വിഭാഗത്തിന്റേതായോ മതിലുകളില്ല. ഏതെങ്കിലുമൊരു വേദോപദേശ പ്രസ്താവന ഒപ്പിട്ടുകൊടുത്തു കൊണ്ട് ആർക്കും അതിനുള്ളിലേക്ക് കടക്കുവാൻ കഴിയുകയില്ല. സഭയുടെ ഭാഗമാകേണ്ട ഓരോരുത്തരും ഈ അഗ്നിമതിലിലൂടെ കടക്കേണ്ടതുണ്ട്. ഈ അഗ്നി അവനിലെ ലൗകിക മോഹങ്ങളേയും സ്വയേച്ഛയേയും ദഹിപ്പിച്ചു കളയും അപ്പോൾ മാത്രമേ ക്രിസ്തുവിന്റെ ശരീരത്തിന്റെ ഭാഗമാവാൻ സാധിക്കുകയുള്ളൂ.

അഗ്നി മതിലിനാൽ ചുറ്റപ്പെട്ട ഒരു പട്ടണത്തിന്റെ ചിത്രം മനസ്സിൽ കാണുക. എങ്ങനെ ആ പട്ടണത്തിനുള്ളിലേക്ക് കടക്കുവാൻ കഴിയും? അഗ്നി മതിലിലൂടെ കടന്നാൽ മാത്രമേ അത് സാധിക്കൂ. ആ അഗ്നി മതിലിലൂടെ കടക്കുമ്പോൾ ദഹിപ്പിക്കേണ്ടതിനെയെല്ലാം ദൈവം ദഹിപ്പിക്കും. ദഹിപ്പിക്കാൻ സാധിക്കാത്തത് മാത്രമേ അഗ്നിയിലൂടെ കടന്നു പോകൂ. “നമ്മുടെ ദൈവം ദഹിപ്പിക്കുന്ന അഗ്നിയല്ലോ” (എബ്ര.12:29). “നമ്മിലാർക്ക് ദഹിപ്പിക്കുന്ന അഗ്നിയോടൊപ്പം പാർക്കാം” (യെശ.33:14).

വർഷങ്ങളായി പ്രസംഗികർ ഈ അഗ്നിയുടെ മേൽ വെള്ളം കോരിയൊഴിച്ച് അതിനെ കെടുത്തി കളഞ്ഞിരിക്കുന്നു. അതിന്റെ ഫലമായി ആർക്കും അവരുടെ ലൗകിക ആശയം അഭിലാഷവും നിലനിർത്തി കൊണ്ട് സഭയിലേക്ക് കടന്നു വരുവാൻ സാധിക്കും. അങ്ങനെയുള്ള സഭകളിൽ ദൈവം ഉണ്ടാകുകയില്ല എന്ന കാര്യം തീർച്ചയാണ്. കാരണം അവിടുന്ന് വസിക്കുന്നയിടത്തെല്ലാം അവിടുന്ന് തന്നെ അഗ്നിമതിലായി സഭയ്ക്ക് ചുറ്റുമുണ്ടായിരിക്കും.

തുടർന്ന് ദൈവം ഇങ്ങനെ പറയുന്നു “ഞാൻ അതിന്റെ നടുവിൽ മഹത്വമായിരിക്കും”. ദൈവമഹത്വം നിങ്ങളുടെ സഭയിൽ വേണമെന്നുണ്ടെങ്കിൽ നിങ്ങളുടെ സഭയ്ക്ക് ചുറ്റും ഒരു അഗ്നി മതിലായിട്ടിരിക്കുവാൻ ദൈവത്തെ അനുവദിക്കണം. അവ രണ്ടും ഒരുമിച്ചു പോകുന്ന കാര്യങ്ങളാണ്. ദൈവത്തിന്റെ നിലവാരം വളരെ ഉന്നതമാണെന്ന് പറഞ്ഞുകൊണ്ട് നിങ്ങൾ ദൈവിക അഗ്നിക്കുമേൽ വെള്ളം കോരിയൊഴിച്ചാൽ അതോടെ ദൈവമഹത്വവും നിങ്ങളുടെ സഭയെ വിട്ടു പോകും. അഗ്നി മതിൽ എപ്പോഴില്ലാതാകുന്നുവോ അപ്പോൾ ദൈവമഹത്വവും പോയിരിക്കും. സിദ്ധാന്തങ്ങൾ പ്രാധാന്യമുള്ളവയാണ് എന്നാൽ അവ അഗ്നിമതിലാകുന്നില്ല. ദൈവം തന്നെ വേണം അഗ്നിമതിലാകുവാൻ. സഭയിൽ ഏറ്റവും പ്രധാനപ്പെട്ട കാര്യം ദൈവമഹത്വമാണ് അല്ലാതെ ശരിയായ സിദ്ധാന്തങ്ങളല്ല. ദൈവമഹത്വം അവിടെയുണ്ടെങ്കിൽ ശരിയായ സിദ്ധാന്തങ്ങൾ തന്നെ വന്നുകൊള്ളും. അതില്ലെങ്കിലുള്ള ശരിയായ സിദ്ധാന്തങ്ങൾ നിഷ്പ്രയോജനമത്രേ.

“ബാബിലോണിൽ നിന്ന് രക്ഷപ്പെട്ട യെരൂശലേമിലേക്ക് ഓടിപോവുക” (2:6) എന്തൊരു വചനമാണിത്. ഇന്നും ദൈവജനത്തോട് നാം പ്രഘോഷിക്കേണ്ടത് ഇതാണ്. ബാബിലോണിനു പുറത്തേക്കു വരുവാൻ ഓരോ വിശ്വാസിയും ഒരു തെരഞ്ഞെടുപ്പു നടത്തേണ്ടതുണ്ട്. ദൈവമാരുടേയും കഴുത്തിനു പിടിച്ച് പുറത്തേക്ക് കൊണ്ടുവരുന്നില്ല. അതിന്റെ ഉത്തരവാദിത്വം ഓരോ വ്യക്തികൾക്കുമുള്ളതാണ്. നിങ്ങൾ ഒരു തീരുമാനമെടുക്കണം. എന്റെ വ്യക്തിപരമായ അഭിപ്രായം പറഞ്ഞാൽ, ദൈവത്തേയും ദൈവവചനത്തേയും ആദരിക്കാത്ത മതസംവിധാനത്തിന്റെ ഭാഗ

മായിരിക്കുവാൻ ഞാൻ ആഗ്രഹിക്കുന്നില്ല. അഗ്നി മതിലിനുള്ളിൽ കൂടി വരുന്നതും ദൈവമഹത്വം നടുവിലുള്ളതും മുഴു ഹൃദയത്തോടെ ദൈവത്തിന്റെ കൂടെ നിൽക്കുന്നതുമായ ആളുകളോടൊപ്പം ആയിരിക്കുവാനാണ് ഞാനാഗ്രഹിക്കുന്നത്.

നിങ്ങളൊരു സഭ പണിയുവാൻ ആഗ്രഹിക്കുന്നുവെങ്കിൽ ഇത്തരത്തിലുള്ള ഒന്ന് പണിയുക. മറ്റേതു തരത്തിലുള്ളതും നിഷ്പ്രയോജനമാണ്. എന്നാൽ അത്തരമൊരു സഭ പണിയണമെങ്കിൽ നിങ്ങളൊരു വില കൊടുക്കേണ്ടി വരും. എവിടെയെങ്കിലും കണ്ട ഒരു മാതൃകയെ അനുകരിച്ച് അതിനെ പുനഃസൃഷ്ടിക്കുവാൻ കഴിയുകയില്ല. നിങ്ങളുടെ ജീവിതത്തിൽ ദഹിപ്പിക്കേണ്ടതിനെയെല്ലാം ആദ്യം ദൈവം ദഹിപ്പിക്കണം. എന്നാൽ മാത്രമേ അവിടുത്തേക്ക് പ്രസാദമായൊരു സഭ പണിയുവാൻ നിങ്ങൾക്ക് കഴിയൂ. അതിനാൽ നിങ്ങളിലുള്ള എല്ലാ ലൗകികാഭിലാഷങ്ങളും ദഹിപ്പിക്കപ്പെട്ടുവെന്ന് ഉറപ്പ് വരുത്തണം. ദൈവം സ്നേഹിക്കാത്ത ഒന്നിനേയും നിങ്ങളും സ്നേഹിക്കുന്നില്ലെന്നും ദൈവം വെറുക്കുന്നതിനെ നിങ്ങളും വെറുക്കുന്നു എന്നും ഉറപ്പാക്കണം. അപ്പോൾ ദൈവം തന്റെ സഭയെ പണിയുവാൻ ഉപയോഗിക്കുന്ന പുരുഷനോ/സ്ത്രീയോ ആകുവാൻ നിങ്ങൾക്ക് കഴിയും.

മൊഴിമാറ്റം: സാജു ജോസഫ്